

مولانا ظفر علی خان..... محفلِ اناث میں (کچھ نادرتحریریں)

This article has explored some unique writings of Molana Zafar Ali Khan. Due to this discovery some new angles of Molana's writing style have been found.

مولانا ظفر علی خان (۱۸۷۳ء.....۱۹۵۶ء) ہماری تاریخ کا ایک ناقابل فراموش نام ہیں ان کا تعارف ان کی بے باک صحافت، بے مثال بدیہہ گوئی اور زندہ تراجم کے باعث عام ہے وہ اپنے وقت کے ایک معروف ہی نہیں مقبول راہ نما بھی تھے جن کی مقبولیت کی ایک سطح تو وہ ہے جو ان کے کمالات اور قومی خدمات کے باعث معرض ظہور میں آتی رہی، خاص طور پر ۱۹۱۳ء کی جنگ طرابلس و بلقان کے موقع پر ان کے سفر ترکی و یورپ، خلیفۃ المسلمین سے ملاقات اور اس دوران میں زمیندار کے جرات مندانہ کردار نے مسلم معاشرے میں ان کی قبولیت میں بہت اضافہ کر دیا تھا، اس مقبولیت کا اظہار ان کی عوامی زندگی میں وقتاً فوقتاً ہوتا رہا خاص طور پر روزنامہ زمیندار کی ضابطیوں اور قریوں کے موقع پر معاشرے کی طرف سے ملنے والی تائید و حمایت جس میں مالی امداد تک شامل ہوتی تھی۔ پنجاب لچسلیو اسمبلی کے انتخابات میں ان کی کامیابی وغیرہ۔ اعتراف کے ان مظاہر کے باوجود ایک سطح وہ بھی تھی جو کبھی معرض ظہور میں نہیں آئی یہ ان کے وہ قارئین اور مداح تھے جن کے دلوں میں ان کی قومی خدمات کے باعث عقیدت و محبت کا چراغ روشن ہوا لیکن اس کا اظہار نہ ہو سکا، یہ گروہ فقط طبقہ ذکر ہی پر مشتمل نہیں برصغیر کے روایتی سماج میں عقیدتوں کو سینے میں چھپائے رکھنے والا طبقہ اناث بھی اس میں شامل تھا۔ یہ مولانا کے سوانح اور شخصیت کے مطالعے کا ایک نیا رخ ہے۔ یہ مطالعہ اس لیے بھی اہم ہے کہ ہر انسان کی طرح مولانا کی زندگی میں کچھ نچ کے پہلو بھی تھے جن سے ادب کا قاری واقف نہیں بڑے لوگوں کی نجی زندگی بھی قومی اہمیت کے امور سے تہی نہیں ہوتی اس لیے ان کی زندگی کو اس پہلو دیکھنا بھی افادے سے خالی نہیں ہوتا۔ ہمارے اس خیال کی تائید اختر یوں سے بھی ہوتی ہے جو آئندہ سطور میں پیش کی جا رہی ہیں، یہ کلام اور خط اس سے پہلے شائع نہیں ہوئے۔

اس عہد میں مسلم گھرانوں میں خواتین کے لیے تعلیم و تعلم کا زیادہ رواج نہیں تھا اور نہ ہی قومی منظر نامے، میں بعض استثنائی مثالوں کو چھوڑ کر، خواتین کا کوئی کردار دکھائی دیتا تھا لیکن مولانا ظفر علی خان کی مقبولیت، پردے اور روایت کی پابندی کے باوجود کس طرح اندرون خانہ پہنچ چکی تھی، اس کی مثالیں اس عہد کی ایک ممتاز اور منفرد شاعرہ زاہدہ خاتون شروانیہ (دسمبر ۱۸۹۲ء..... ۲/ فروری ۱۹۲۲ء) کے خطوط اور ڈائری میں دیکھی جاسکتی ہیں، جو زرخ ش کے قلمی نام سے ملک کے ادبی رسائل میں لکھتی رہتی تھیں اور علی گڑھ کے نواب منزل اللہ خان کی صاحبزادی تھیں۔ زرخ ش کی ڈائری کے اوراق حال ہی سامنے آئے ہیں، مولانا ظفر علی خان کا اخبار زمیندار اپنی استعمار دشمنی کے باعث بار بار انگریزی حکومت کے عتاب کا نشانہ بنتا تھا جس کے نتیجے میں ضمانت طلبی اور اخبار کی بندش ایسی سزائیں دی جایا کرتی تھیں۔ ۱۹۱۴ء میں جب اخبار پر پابندی عاید کی گئی تو اس حوالے سے زرخ ش کے تاثرات ملاحظہ فرمائیں:

”آج کل کی غیر معمولی پریشانی کا باعث وہ آفت ناگہانی ہے جو پیرائے زمیندار پر ضابطی پریس کی شکل میں نازل ہوئی ہے میں زمیندار کو بہت محبت کرتی تھی اور اس کو خساتوں^(۱) کی طرح خاص اپنا اخبار سمجھتی

تھی اس لیے اس کی موت کا قلق ہونا ناگزیر تھا لیکن نہ اتنا قلق کہ رات کو بار بار فرط غم سے آنکھ کھل جائے اور پھر صبح تک نہ لگے۔۔۔۔۔ باوجود یہ کہ ”الہلال“، (۲) میری جان اور ”بمرد“، (۳) مجھے بہت عزیز ہے لیکن جو خصوصیت مجھے اس مرحوم اخبار (آہ..... مرحوم) سے تھی وہ کسی اور سے نہیں اور یہ تخصیص اس کی مظلومیت و محسوسیت کی وجہ سے تھی۔ کوئی اخبار شاید دنیا بھر میں اس قدر محسوس عالم نہیں ہوگا جیسا یہ میرا ”زمیندار“ تھا۔ افسوس بھائی ظفر (۴) کے دل پر عالم غربت میں کیا گزرتی ہوگی۔ بارہ ہزار نقد ضمانت کا قرض ابھی ادا نہیں ہوا تھا کہ تقریباً بیس ہزار کا یہ جھٹکا اور لگا۔ کل پیسہ (۵) نے یہ جدید خبر سنائی کہ زمیندار پر پیس بھی قرضے میں مکفول تھا اب دیکھنا یہ ہے کہ وہ قرض خواہ اپنے فوائد کے لیے کیا کارروائی کرے، (۶)

اپنے عہد کی ایک عمقری خاتون کی طرف سے عقیدت و محبت کا یہ انداز اس دور کے تعلیم یافتہ طبقہ انات میں مولانا ظفر علی خان کے مقام و مرتبے کا اندازہ دلانے کے لیے کافی ہے اور جب یہ پہلو بھی مد نظر رکھا جائے کہ زرخش کا مولانا ظفر علی خان سے ذاتی یا شخصی سطح پر کبھی کوئی رابطہ بھی نہیں ہوا، یہ عقیدت غائبانہ ہے تو اس عقیدت کے وزن اور وقعت میں مزید اضافہ ہو جاتا ہے، زاہدہ خاتون ایک خط میں لکھتی ہیں:

”زمیندار سے مجھے اس کے ابتدائی دور اول (کذا) سے خصوصیت پسندیدگی رہی ہے اور اس نے بھی ازراہ کرم میری نظموں سے بہت اعتنا کیا ہے نظموں کے علاوہ نہ تو میں نے مضمون نگاری کی ہے اور نہ اس کے قابل ایڈیٹر سے ذاتی تبادلہ خیالات کیا۔ ایڈیٹر صاحب مدوح کو یقیناً زرخش کا پتہ تک نہیں معلوم..... (۷)

جس زمانے میں انگریزی حکومت نے زمیندار بند کر کے مولانا ظفر علی خان کو کرم آباد میں نظر بند کر دیا تھا تو اس زمانے میں مولانا کو بہت کوششوں کے بعد ایک غیر سیاسی ادبی ہفت روزہ جاری کرنے کی اجازت مل گئی تھی جو اگست ۱۹۱۷ء میں ہفتہ وار ستارہ صبح کے نام سے جاری ہوا، اس اخبار میں مولانا نے علمی ادبی اور دینی موضوعات پر کھل کر لکھا اور یہ ہفت روزہ جلد ہی ایک مقبول اخبار بن گیا۔ زاہدہ خاتون اسی ستارہ صبح کے بارے میں ایک خط میں لکھتی ہیں:

”ستارہ صبح کے نام پر ایک بات یاد آگئی، محترم خواجہ صاحب سے یہ بڑی غلطی سرزد ہو گئی کہ انہوں نے مقتدرائے ملت، اڈلین علمبردار صداقت مولوی ظفر علی خان کو میدان صحافت سے بالفاظ نا صحیح کو جسم سے نور کو آگ سے اور دل [کو] پہلو سے جدا کر دیا

ستم کردی الہی زندہ باشی

میں ستارہ صبح کا روزمرہ من اولہ الی آخرہ مطالعہ کرتی تھی۔ اس کے خراب چھاپے اور اپنی آنکھوں کی کم زوری کی بھی میں کچھ پرواہ نہ کرتی تھی، (۸)

ظفر علی خان کے قومی کارناموں کی بنا پر قوم کی بیٹیوں کے دلوں میں ان کی جو قدر و منزلت پیدا ہو چکی تھی وہ اس اظہار سے بھی زیادہ تھی جو منقولہ خطوط میں ہو رہا ہے عقیدت و محبت کا یہ رنگ اتنا گہرا اور ان کی قومی خدمات کا احساس اتنا قوی تھا کہ ان کی مصیبت کا سن کر اپنی ذاتی زندگی میں خود پر پابندیاں عاید کی جاتی تھیں۔ زاہدہ خاتون شروانیہ کی بہن نگہت شروانی اپنے ایک خط میں لکھتی ہیں:

”جب محمد علی، شوکت علی، آزاد، ظفر علی خان نظر بند ہوئے تھے تو میں نے اور زاہدہ خاتون نے بہ معیت امیہ خاتون قسم کھائی تھی کہ جب تک ہمارے یہ مظلوم لیڈر رہا نہ ہوں گے ہم تمام محبوب و مرغوب ایشیا برابر ترک کیے رہیں گے چنانچہ ہم دونوں نے اور ہماری تقلید میں امیہ خانم نے بھی چھٹی، انڈیا قیمہ (کباب کوفتہ) ٹوسٹ بسکٹ پھول مہندی وغیرہ وغیرہ ترک کر دیے اور پانچ سال تک برابر (جب تک یہ لوگ رہا نہ ہو گئے)

سخنی کے ساتھ ان چیزوں کا بائیکاٹ جاری رکھا،
اس خط میں آگے چل کر نگہت خاتون شروانیہ نے لکھا:
”ظفر علی خان کے کتے نے کاٹا (۹) تو نمازوں میں بجز اسی دعا کے تمام دعائیں ہم دونوں کو بھول گئی
تھیں.....“ (۱۰)

نگہت اور زاہدہ شروانیہ کے ان احساسات سے اس زمانے میں قوم کی بیٹیوں کے دلوں میں ظفر علی خان کے لیے جنم لینے
والی محبت و عقیدت کا بخوبی اندازہ کیا جاسکتا ہے۔

زاہدہ خاتون اور نگہت خاتون کی طرح، ہر یانہ کے ایک جاگیر دار انا جلال الدین کی بیٹی شہزادہ بیگم کے دل میں بھی ظفر
علی خان کے لیے عقیدت و ارادت کی شمع روشن ہوئی۔ ۱۹۱۲ء میں انھوں نے جنگ طرابلس و بلقان کے موقع پر چندے کے لیے
مولانا ظفر علی خان کی اپیل پر لیک کہا اور ہر یانہ میں ایک محفل میلاد منعقد کر کے اس میں تقریر کی جس کے نتیجے میں خواتین نے
اپنے زیورات تک اتار کے چندے میں دے دیے یوں انھوں نے قریباً تیس ہزار روپے مالیت کا چندہ زمیندار کے ترکی فنڈ
میں جمع کروایا۔

مولانا ظفر علی خان کی ایک بہن حمیدہ بیگم بھی قلم کار تھیں، اور تہذیب نسوان وغیرہ خواتین کے رسائل میں ح ب
کے قلمی نام سے لکھا کرتی تھیں۔ اس زمانے میں ح۔ب اور شہزادہ بیگم میں بھی دوستانہ تعلق قائم ہوا۔ انھی کی دعوت پر شہزادہ
بیگم ایک بار ۱۹۱۸ء میں کرم آباد بھی آئیں اور انھوں نے یہاں پندرہ روز تک قیام کیا۔ اس دوران میں مولانا ظفر علی خان نے
اس بہادر اور قابل خاتون سے اپنے اکلوتے بیٹے اختر علی خان کے لیے ان کی بیٹی خورشید کا رشتہ مانگ لیا۔ شہزادہ بیگم نے یہ رشتہ
منظور کر لیا اور دونوں کی ممکنگی کی رسم کر دی گئی لیکن رخصتی سے پہلے ۱۹۱۸ء میں شہزادہ بیگم کا انتقال ہو گیا جس پر رخصتی ایک سال
کے لیے ملتوی کر دی گئی۔

شہزادہ بیگم ہوشیار پور کے وکیل رانا فیروز الدین کی اہلیہ، تعلیم یافتہ اور ادبی ذوق کی حامل تھیں اور ان کی تحریریں نسوانی
دنیا (۱۱) اور تہذیب نسوان (۱۲) وغیرہ رسالوں میں شائع ہوتی رہتی تھیں۔ ان کی طرف سے حسن عقیدت کے اظہار پر
ظفر علی خان کی طرف سے قدر دانی ظاہر ہوئی انھوں نے شہزادہ بیگم کے استفسارات کے جواب دیے بلکہ بعض صورتوں میں ظفر
علی خان نے شہزادہ بیگم کے نام منظوم خطوط بھی لکھے۔

شہزادہ بیگم کی قابلیت اور قومی خلوص کے باعث ظفر علی خان نے انھیں اپنی منہ بولی بہن بنا لیا تھا، اپنے اشعار میں انھیں
بلبل ہر یانہ کا خطاب دیا۔

۳ نومبر ۱۹۱۸ء کو شہزادہ بیگم کی چھوٹی بیٹی زبیدہ بیگم صرف بارہ برس کی عمر میں بمقام راولپنڈی انتقال کر گئی، شہزادہ بیگم کے
لیے معصوم بیٹی کی جدائی صدمہ جاکاہ ثابت ہوئی اور اس کے محض دس دن بعد ۱۳ نومبر ۱۹۱۸ء کو شہزادہ بیگم بھی حرکت قلب بند
ہونے سے انتقال کر گئیں۔ اس وقت ان کی عمر محض ۳۳ برس تھی، مولانا ظفر علی خان نے شہزادہ بیگم اور زبیدہ بیگم دونوں کے
مریثے کہے جو آئندہ سطور میں شائع کیے جا رہے ہیں (یہ مریثے مولانا کے کسی مجموعہ کلام میں شامل نہیں) ان کے علاوہ بھی شہزادہ
بیگم کے نام ان کے منظوم پیغامات دستیاب ہیں۔ آئندہ صفحات میں پیش کیا جانے والا ۱۳ مارچ ۱۹۱۸ء کا خط انھی شہزادہ بیگم
کے نام ہے جس سے مولانا کی حمیت دینی چھوٹوں کی سرپرستی اور ان کے لیے توجہ اور محبت کے جذبات کا بخوبی اندازہ کیا
جاسکتا ہے، یہ خط خاص طور پر خود مولانا کے معمولات حیات اور نماز ایسے اسلامی حکم کے ساتھ ان کے تعلق پر بھی روشنی ڈالتا ہے۔

اس خط سے پہلے شہزادہ بیگم کے نام مولانا کے منظوم پیغامات درج کیے جاتے ہیں۔ شہزادہ بیگم کے نام یہ تمام پیغامات اور
ان پر درج پس منظری سطور مولانا ظفر علی خان کی پوتی اور اختر علی خان مرحوم کی صاحبزادی محترمہ ریحانہ خاتون (۱۳) کی

فراہم کردہ ہیں، ان کے منقولہ متن کے بعض مقامات کی توضیح ہو سکی ہے لیکن بعض مقامات ہنوز تصحیح طلب ہیں ایسے مقامات کو قلابین میں محدود کر کے ان کے سامنے علامت استفہام کا اضافہ کر دیا گیا ہے:

(۱)

شہزادہ بیگم نے مولانا کو آموں کا تھنہ بھیجا جس کی رسید اور تشکر کے طور پر مولانا نے ذیل کے اشعار بھجوائے:

۲۳ جولائی ۱۹۱۶ء

رغبت کچھ اس قدر ہے طبیعت کو آم سے
لیتا ہوں کام کام آم کا آموں کے نام سے
مضمحل ہے اس میں نکتہ بھی اک اقتصاد کا
اس جیب کے لیے ہوئی خالی جو دام سے

دونوں ہی اپنے اپنے علاقے کے تاجدار
لنگڑے کا ذکر کم نہیں تیور لنگ سے

(۲)

شہزادہ بیگم نے ۱۹۱۶ء میں مولانا سے گرمی کی کیفیت دریافت کی جس کے جواب میں مولانا نے لکھا:

معلق سر پہ ہے دریائے اخضر
سمندر اڑ گیا بن کر بخارات
پسینوں پر پسینے آ رہے ہیں
زمین کے کھل گئے سارے مسامات

(۳)

اپنے گھریلو حالات کی اطلاع دینے کے لیے مولانا نے اپنی بیگم کی طرف سے ذیل کا منظوم خط لکھا:
کرم آباد ۱۹ اکتوبر ۱۹۱۶ء (۱۳)

میری پیاری شہزادہ

آج پھر ہو گیا ہے مجھ کو بخار
ہے ہمارا تمام گھر بیمار
چار پائی ہے اور بستر ہے
جن تپ و لرزہ کا ہے سر پہ سوار
دودھ کوئی بلو نہیں سکتا
آگ جلنی بھی ہو گئی دشوار
صبح کے وقت آج چاء بھی میں
بڑی دقت سے کر سکی تیار
جا کے پیرا بھی مر رہا ہے کہیں
اس موئے پر خدا کی ہو پھنکار

تندرست ایک ہیں تمہارے بھائی
 بیٹھ کر لکھ رہے ہیں جو اشعار
 طعنہ دیتے ہیں مجھ کو کھانے پر
 فاقہ بہتر ازین چپاتی چار
 خط تمہارا ابھی ملا مجھ کو
 دو صد و چار دھائے جس کا شمار
 آگئی جان جان میں اس سے
 یا مگر آگئی چمن میں بہار
 والدہ کو سلام کر دو عرض
 اور پہنچا دوں بچیوں کو پیار

(۴)

شہزادہ بیگم نے اپنے خط میں اپنی چچا زاد کی طرف سے پہنچنے والی اذیت کا تذکرہ کیا جس نے کسی محفل میں شہزادہ بیگم کو
 برا بھلا کہا تھا ذیل کے اشعار اس خط کا جواب ہیں:

تھیں دی جس نے گالی کیا ہی ناپاک اس کی طینت تھی
 نہیں لکھا مگر تم نے وہ کس محفل کی زینت تھی
 فقط اتنا بتاتی ہو کہ وہ بھی ایک رانی ہے
 عجب رانی ہے جو شیطان کے نانا کی نانی ہے
 روش مکروہ اور بھونڈی ہو ایسی جس لگائی کی
 اسے جو رو بنانا چاہیے عیسیٰ قصائی کی
 یونہی قائم رہے گر اس کی شوخی اور بیباکی
 تو مجھ کو سوئپ دو حاجت ہے جس کو ایک ماما کی
 مگر یہ شرط ہے بڑھیا بھی ہو اور زشت رو بھی ہو
 نہیں پروا مجھے گو چڑچڑی ہو، تند خو بھی ہو
 یہاں اُپلے بھی پاتھے اور پیسے آکے چکی بھی
 پکا کر روٹیاں مکی کی کچی اور پکی بھی
 ہمارے کچھ ملازم ہیں مشابہ اس سے خو بو میں
 یہی کچھ فرق ہوگا جو ہے کھٹل اور پتو میں

تمہاری برکت۔ بقلم ظفر علی خان

ظفر

(۶)

شہزادہ بیگم نے مولانا سے مرزا غلام احمد قادیانی^(۱۵) کی مخالفت کے اسباب دریافت کیے تھے جس کے جواب میں نظم
 ذیل^(۱۶) میں بھجوائی گئی:

آپ کو سننی اگر ہو داستان میرزا
 دیکھنے ہوں اپنی آنکھوں سے نشان میرزا
 قادیاں میں جا کے چڑھنا ہو اگر مینار پر
 اور کرنی ہو وہاں سیر جہان میرزا
 وہ جہاں ہے آسماں جس کا جواب [اندر میاں؟]
 جس کے اندر جلوہ گر ہیں قدسیان میرزا
 جائزہ لینا بہشتی مقبرہ کا ہو اگر
 دن برسوں سے ہے جس میں استخوان میرزا
 ہے اگر منظور لنگر خانہ کا نظارہ بھی
 اٹھ رہا ہے جس کے مطبخ سے دخان میرزا
 اس نبوت کے پرچے گر ہوں اڑتے دیکھنے
 جس کے قاتل ہیں ابھی تک پیروان میرزا
 الغرض پڑھنی اگر ہو قادیانیت کی شرح
 مول لے لے لے لے میں چیتان میرزا^(۱۷)
 اس میں مولانا ثناء اللہ کا رکنیں قلم!
 لوٹے دیتے ہیں بہار بوستان میرزا
 کوئی مولانا سے پوچھے بندہ پرور کس لیے
 آپ نے چھینا ہے انداز بیان میرزا
 گرمی بازار پنجاب از طفیل میرزا است
 ہر چہ آتش می زنی اندر دکان میرزا

ظفر

(۷)

ذیل کے اشعار بھی شہزادہ بیگم کے نام ایک خط کی صورت میں لکھے گئے جن سے مولانا کی اپنے بیٹے بہاور بیٹے کی ساس سے جذبات کا اظہار ہوتا ہے:

علی الصّباح کہ خورشید خواند قرآن را
 پس از نماز نمودم [طواف بگرد ہا؟]
 [سحاب؟]، رود تنک بستہ بود بر سر من
 [سواد صفرام غذا بو دم بہ علت سودا؟]
 غبار رویش شبنم بیک دو جرمہ چاء
 کہ بود غیرت لعل نداب در مینا
 شکر گرفتہ ز منقار بلبل شیراز
 فرست بلبل ہریانہ این پیام ترا

”چو با حبیب نشینی و بادہ پیائی
 بہ یاد آر حریفانِ باد پیارا“

(حافظ)

(۸)

ذیل کے اشعار شہزادہ بیگم کی وفات (۱۳ نومبر ۱۹۱۸ء) کہے گئے، یہ اشعار مرحوم کے شوہر رانا فیروز الدین ایڈوکیٹ کے نام خط میں درج کیے گئے یوں تو مولانا نے شہزادہ بیگم کو اپنی منہ بولی بہن بنا رکھا تھا لیکن رانا فیروز الدین کو بھائی کہنے کی نسبت سے ان اشعار میں شہزادہ بیگم کو بھوج کہا ہے آخری سے پہلے شعر میں شمع عقل فیروز میں بھی مرحومہ کے شوہر رانا فیروز الدین ہی کے گھرانے کی طرف اشارہ ملتا ہے:

بھوج کی موت مجھ کو قیامت سے کم نہیں
 بستی مری امید کی ویرانہ ہو گئی
 جاتے ہی اس [کے] تیرگی بخت واژگوں
 ظلمت فزائے کج سپہ خانہ ہو گئی
 تھی اس کی خواہانہ محبت نشاطِ زیست
 اب زندگی نشاط سے بیگانہ ہو گئی
 مردوں کو بھی نہ حوصلہ اس کا نصیب تھا
 افسانہ اس کی ہمتِ مردانہ ہو گئی
 طبع اس کی صید و حشی معنی کو تھی کمند
 اور گیسوئے ادب کے لیے شانہ ہو گئی
 آراستہ تھی زیورِ فضل و کمال سے
 دانش بھی اس کے فیض سے فرزاند ہو گئی
 افسوس شمعِ محفلِ فیروز گل ہوئی
 ختم اس کے ساتھ گردشِ پیانہ ہو گئی
 کہہ دو بہار سے کہ نہ لے راہ باغ کی
 خاموش آج بلبلِ ہریانہ ہو گئی

ظفر

(۹)

کرم آباد۔ ۱۳ مارچ ۱۹۱۸ء

میری پیاری بہن

جب تک اخبار نویسی زنجیر پا (۱۸) تھی اور اس کے گونا گوں مشاغل سنگ راہ تھے خط لکھنا میرے لیے مشکل تھا لیکن اب تو میں ہوں اور نامہ نگاری ہے اور تم ہو۔ مگر لکھوں کیا.....؟ یہی چاہتا ہوں کہ جیسا میں ہو چلا ہوں ویسی ہی تم بھی بن جاؤ۔ میں کیا ہو چلا ہوں سنو چار بجے صبح کے آنکھ کھلتی ہے جب کہ آسمان پر تارے پھیکے ہونا شروع ہو جاتے ہیں اور چاند بھی چمک رہا ہوتا ہے بشرطیکہ اس کا چمکنے کا اور اس وقت آسمان پر موجود ہونے کا زمانہ ہو۔

آن سحر خیزم کہ مہ را در شبستان دیدہ ام
اٹھتا ہوں اور وضو کر کے تہجد پڑھتا ہوں کہ یہ رسول اللہ ﷺ ہمارے آقا و مولا ہماری نجات کے کفیل، ہمارے دین کی آنکھوں کے تارے کی سنت ہے

يَا أَيُّهَا الْمَرْبِيُّ لَوْ فَمِ الْبَيْلِ إِلَّا قَلِيلًا ۝ (اے کپڑے میں لپٹنے والے۔ کھڑا رہ رات کو مگر کسی رات) (۱۹)
نوافل سے فارغ ہو کر قرآن پڑھتا ہوں اور بڑے بڑے اسرار و معارف کے دروازے مجھ پر کھلتے ہیں، کسی وقت بناؤں گا کہ کیسے اشارے اس عالمِ قدس میں مجھے ہوئے ہیں اور کسی کیسی سچی بشارتیں ان واقعات کے متعلق جو پیش آرہے ہیں اور پیش آنے والے ہیں (اور جنہیں میں ان اپنی آنکھوں سے اسی طرح دیکھ رہا ہوں جس طرح روزِ روشن میں آفتابِ عالمِ تاب کو مطلع فلک پر) مجھے ہوئے ہیں اتنے میں نمازِ فجر کا وقت آجاتا ہے نماز پڑھتا ہوں اور پھر تھوڑی دیر کے لیے سو رہتا ہوں پھر اٹھتا ہوں اور تھوڑی سی ورزش کر کے غسل کرتا ہوں اتنے میں چاء آجاتی ہے، چائے پی کر باہر نکلتا ہوں اور خدا کی قدرتوں کے جلوے میری نگاہ کے سامنے ہوتے ہیں۔ ظہر، عصر، مغرب عشاء کا وقت پلے پلے آتا ہے اور مجھے توفیق دی جاتی ہے کہ حضرت باری عزاسمہ کے آستانہء جلال پر اپنی جبینِ نیاز کو رکھوں اور اس سے گڑگڑا کر وہ دعائیں مانگوں جو ایک مسلمان کے دل کی عزیز ترین تمنائیں ہیں رات آتی ہے نمازِ عشاء کے بعد کھانا کھاتا ہوں اور بستر پر جا دراز ہوتا ہوں سامنے کوئی کتاب ہوتی ہے اسے پڑھتے پڑھتے آنکھ لگ جاتی ہے اور عالمِ خواب میں ایک سہانی دنیا، تخیل کی، سامنے آجاتی ہے اور اچھے اچھے خواب دکھائی دیتے ہیں۔ یہ ہے میری زندگی کی ایک مختصر سی روزانہ رویداد!

تم کو، جو مجھے بہت ہی عزیز ہو، میں ایسی ہی دیکھنا چاہتا ہوں اور تمہارے بچوں کو بھی عملاً جو مجھے اختر (۲۰) کی طرح عزیز ہیں میں ایسا ہی دیکھنا چاہتا ہوں

تہجد تم شاید نہ پڑھ سکو کہ۔ اِنَّ نَا شَمَعْتَهُ الْبَيْلِ هِيَ اَشَدُّ وَاَقْوَمَةُ قَبِيْلًا (البتہ اٹھنا رات کو سخت روندتا ہے اور سیدھی نکلتی ہی بات) (۲۱)

رات کا اٹھنا عبادتِ باری کے لیے مشکل اور محنت طلب لیکن پانچ وقت کی نماز اور قرآن جس کی نسبت گانٹِ عَلَي الْمُسْعُوِّ مَبْنِيْنَ كِتَابًا مَّوْفُوْتًا (۲۲) (مسلمانوں پر فرض ہے اپنے مقرر وقتوں میں) قرآن کریم میں آیا ہے کچھ مشکل نہیں۔ اس پر التزام کے ساتھ عامل ہو اور خورشید اور زبیدہ (۲۳) کو بھی اس کا عادی بناؤ۔ بچپن میں جو عادتیں پڑ جاتی ہیں فطرتِ ثانیہ ہو جاتی ہیں اور آخر وقت تک ساتھ دیتی ہیں یہ عادت ان میں ڈالو گی تو خداوند کریم جنت الفردوس میں تمہیں اور انہیں جگہ دے گا۔ رضیہ اور مہ لقا (۲۴) بھی بہت کم سن ہیں لیکن انہیں ابھی سے نماز کی پابند بنانے کی کوشش کرو۔ آفتاب (۲۵) اگرچہ تمہارے پاس نہیں رہتا۔ تربیت اس کی بھائی فیروز اچھی طرح کر رہے ہیں لیکن نماز پڑھتے میں نے اسے نہیں دیکھا۔ انہیں لکھ بھیجو کہ اسے پابندِ صلوة بنا لیں۔

باقی خاندان کے سب لوگوں پر بھی تمہارا ایک خاص اثر ہے کیوں نہ اس اثر سے کام لو اور ان کے کان میں یہ باتیں اٹھتے بیٹھے ڈالو۔ اس وقت صرف اس قدر باقی پھر۔

حوالہ جات/حواشی

- ۱- مسلمان عورتوں کی اصلاح و ترقی کے لیے ۱۹۰۳ء میں علی گڑھ سے جاری کیا گیا ماہ وار رسالہ جس کے بانی مدیر شیخ محمد عبداللہ تھے
- ۲- مولانا ابوالکلام آزاد کا مشہور جریدہ جو کلکتہ سے ۱۹۱۱ء میں جاری ہوا۔
- ۳- مولانا محمد علی جوہر کا ہفتہ وار اخبار جو ۱۹۱۱ء میں جاری کیا گیا۔
- ۴- مولانا ظفر علی خان مراد ہیں
- ۵- منشی محبوب عالم کا مشہور زمانہ اخبار پیسہ اخبار، ۱۸۸۷ء میں لاہور سے جاری ہوا، انارکلی بازار کی ایک گلی اب بھی پیسہ اخبار سٹریٹ کے نام سے معروف ہے۔
- ۶- مکتوب بنام امیہ خاتون شروانیہ مکتوبہ ۱۷ جنوری ۱۹۱۴ء بحوالہ ڈاکٹر فاطمہ حسن زخ ش حیات و شاعری کا تحقیقی اور تنقیدی جائزہ کراچی: انجمن ترقی اردو ۲۰۰۷ء ص ۱۰۸
- ۷- مکتوب بنام لیلی خواجہ بانو (زوجہ خواجہ حسن نظامی) محولہ بالا ص ۱۰۹
- ۸- مکتوب بنام لیلی بانو خواجہ (زوجہ خواجہ حسن نظامی) محولہ بالا ص ۱۱۰
- ۹- ۱۹۱۸ء میں جب کہ مولانا کرم آباد میں نظر بندی کا زمانہ گزار رہے تھے انھیں ایک باؤ لے کتے نے کاٹ لیا تھا جس کے علاج کے لیے انھیں کسولی (ڈاہوزی) لے جایا گیا تھا۔
- ۱۰- شان الحق حقی: زرخ کی شخصیت خطوط کے آئینے میں، دارمغان شیرانی مرتبین ڈاکٹر رفیع الدین ہاشمی، ڈاکٹر زاہد منیر عامر لاہور: شعبہ اردو پنجاب یونیورسٹی اور نیشنل کالج ۲۰۰۲ء ص ۲۶۵
- ۱۱- عورتوں کی اصلاح و ترقی کے لیے جاری کیے گئے ایک اخبار کا نام
- ۱۲- سر سید احمد خان کے تہذیب الاخلاق کی طرز پر خواتین کی اصلاح و ترقی کے لیے نئس العلمیہ مولوی سید ممتاز علی نے ۱۸۹۸ء میں جاری کیا، اس کی ادارت کے فرائض مختلف اوقات میں مولوی سید ممتاز علی کے اہل خانہ نے انجام دیے۔ یہ رسالہ اکاون برس تک شائع ہوتا رہا۔
- ۱۳- ریحانہ خاتون ظفر علی خان کسی غیر مطبوعہ تحریریں تدوین و مقدمہ مقالہ برائے ایم۔ فل۔ اردو اسلام آباد علامہ اقبال اوپن یونیورسٹی ۹۳-۱۹۹۲ء
- ۱۴- مولانا ظفر علی خان کو ڈیفنس آف انڈیا رولز کے تحت ۱۷ اکتوبر ۱۹۱۴ء کو کرم آباد میں نظر بند کر دیا گیا تھا اور ۲۴ دسمبر ۱۹۱۴ء سے زمیندار کی اشاعت پر بھی پابندی عاید کر دی گئی تھی اس کے بعد ۱۹۱۸ء تک مولانا اپنی رہائی اور اخباری مصروفیت کی بحالی کے لیے کوشاں رہے لیکن ایک غیر سیاسی اخبار ستارہ صبح کی اشاعت کی اجازت کے سوا انھیں اس میں کامیابی نہ ہوئی۔ ۱۹۱۸ء ان کی کرم آباد میں نظر بندی کا آخری سال ہے۔
- ۱۵- مشہور مدعیہ موت مرزا غلام احمد قادیانی (۱۸۳۵ء.....۱۹۰۸ء)
- ۱۶- بعد کے زمانے میں اس موضوع پر خود مولانا ظفر علی خان کی نثر و نظم کا مجموعہ دارمغان قادیان منصور سٹیم پریس لاہور سے ۱۹۳۶ء میں شائع ہوا۔
- ۱۷- مولانا ثناء اللہ امرتسری نے قادیانیت کے خلاف متعدد کتابیں تحریر کیں جن میں سے ایک کتاب کا نام چیستان میرزا ہے۔
- ۱۸- مولانا کی اخبار نویسی کا آغاز ان کے اوائل شباب ہی سے ہو گیا تھا۔

- ۱۹۔ اے کپڑے میں لپٹنے والے کھڑارہ رات کو مگر کسی رات (یا تھوڑا سا حصہ رات کا) المزمیل ۲۰۱
- ۲۰۔ مولانا ظفر علی خان کے فرزند مولانا اختر علی خان (۶ دسمبر ۱۸۹۴ء.....۱۷ اکتوبر ۱۹۵۸ء)
- ۲۱۔ البتہ اٹھنا رات کو سخت روندتا ہے (نفس کو) اور سیدھی نکلتی ہے بات (دل سے) المزمیل ۶۔
- ۲۲۔ بے شک نماز مسلمانوں پر فرض ہے اپنے مقرر وقتوں میں النساء ۱۰۳
- ہمارے پیش نظر خط کے متن میں یہ آیت موجود نہیں بلکہ اس مقام پر خلا رہ گیا ہے لیکن سابق کلام یہاں اس آیت کے سوا اور کچھ نہیں چاہتا۔
- ۲۳۔ مکتوب الیہ شہزادہ بیگم کی بیٹیوں کے نام خورشید (۲۵ دسمبر ۱۹۰۴ء.....۱۷ اکتوبر ۱۹۹۹ء) بعد ازاں مولانا کے بیٹے اختر علی خان کے عقد میں آئیں اور زبیدہ نے کم سنی میں ۳ نومبر ۱۹۱۸ء کو انتقال کیا۔
- ۲۴۔ یہ بھی مکتوب الیہا کی تیسری اور چوتھی بیٹیوں کے نام
- ۲۵۔ مکتوب الیہا کا بیٹا